

(ഡി) സഹകരണമേഖലയെ തകർക്കുന്നതും ഗ്രാമപ്രദേശങ്ങളിലെ സാധാരണക്കാരായ ജനങ്ങൾക്ക് പ്രാദേശിക സഹകരണ സംഘങ്ങളിൽ നിന്നും ലഭിച്ചുകൊണ്ടിരിക്കുന്ന വായ്പകൾ നിഷേധിക്കപ്പെടുന്നതുമായ സാഹചര്യം ഒഴിവാക്കാൻ ഈ സർക്കാർ എന്ത് തുടർനടപടി സ്വീകരിക്കാൻ ഉദ്ദേശിക്കുന്നു ; വിശദമാക്കുമോ ?

സഹകരണവും ഖാദി ഗ്രാമവ്യവസായവും മലിനീകരണ നിയന്ത്രണവും വകുപ്പുമന്ത്രി (ശ്രീ. സി. എൻ. ബാലകൃഷ്ണൻ) :

(എ) സംസ്ഥാനത്തെ സഹകരണ വായ്പ മേഖലയിലെ ത്രിതല സംവിധാനത്തെ ദോഷകരമായി ബാധിക്കുന്ന ശുപാർശകളാണ് ബക്ഷി കമ്മീഷൻ റിപ്പോർട്ടിലുള്ളതെന്ന ആക്ഷേപം ശ്രദ്ധയിൽപ്പെട്ടിട്ടുണ്ട്. ബക്ഷി കമ്മീഷൻ റിപ്പോർട്ടിലെ ശുപാർശകൾ കേരളത്തിലെ സഹകരണ മേഖലയ്ക്ക് അനുയോജ്യമല്ല എന്നതാണ് സർക്കാർ നിലപാട്.

(ബി) പ്രകാശ് ബക്ഷി കമ്മിറ്റി റിപ്പോർട്ടിലെ ശുപാർശകൾ അംഗീകരിക്കത്തക്കതല്ലെന്ന് വകുപ്പുമന്ത്രി എന്ന നിലയിൽ 12-2-2013-ലെ കത്ത് മുഖേന കേന്ദ്ര ധനകാര്യ വകുപ്പുമന്ത്രിയെ അറിയിച്ചിട്ടുണ്ട്.

(സി) പ്രാഥമിക സഹകരണ ബാങ്കുകൾ ജില്ലാ സഹകരണ ബാങ്കുകളുടെ ബിസിനസ്സ് കറസ്പോണ്ടന്റ് ആയി പ്രവർത്തിക്കണമെന്നാണ് ബക്ഷി കമ്മിറ്റി റിപ്പോർട്ടിലെ ശുപാർശ. ബക്ഷി കമ്മിറ്റി റിപ്പോർട്ടിലെ ശുപാർശകൾ കേരളത്തിലെ ത്രിതല വായ്പാ മേഖലയ്ക്ക് ദോഷകരമാകുമെന്ന ആശങ്ക പരിശോധിച്ചിട്ടുണ്ട്. ബക്ഷി കമ്മിറ്റി റിപ്പോർട്ടിലെ ശുപാർശകൾ അംഗീകരിക്കത്തക്കതല്ല എന്നതാണ് സർക്കാരിന്റെ നിലപാട്.

(ഡി) പ്രകാശ് ബക്ഷി കമ്മിറ്റി റിപ്പോർട്ടിലെ ശുപാർശകൾ നടപ്പിലാക്കാൻ റിസർവ് ബാങ്കോ കേന്ദ്ര സർക്കാരോ നയപരമായ തീരുമാനം കൈക്കൊണ്ടിട്ടില്ല. കമ്മിറ്റി റിപ്പോർട്ടിലെ ശുപാർശകൾ അംഗീകരിക്കത്തക്കതല്ലെന്ന് കേന്ദ്ര ധനകാര്യ വകുപ്പുമന്ത്രിയെ അറിയിച്ചിട്ടുണ്ട്.

കേന്ദ്ര വൈദ്യുതി നിലയങ്ങളിൽ നിന്നുള്ള സംസ്ഥാന വിഹിതം

18 (*48) ശ്രീ. കെ. കെ. ജയചന്ദ്രൻ :

ശ്രീ. കോടിയേരി ബാലകൃഷ്ണൻ :

ശ്രീമതി കെ. എസ്. സലീഖ :

ശ്രീ. ടി. വി. രാജേഷ് : താഴെ കാണുന്ന ചോദ്യങ്ങൾക്ക് ഉദ്ദർജ്ജവും ഗതാഗതവും വകുപ്പുമന്ത്രി സദയം മറുപടി നൽകുമോ :

(എ) കേന്ദ്രവൈദ്യുതി നിലയങ്ങളിൽ നിന്ന് സംസ്ഥാനത്തിന് ഇപ്പോൾ എത്ര യൂണിറ്റ് വൈദ്യുതിയാണ് ലഭിക്കുന്നത് ;

(ബി) കഴിഞ്ഞ ഒരു വർഷത്തിനുള്ളിൽ വൈദ്യുതി ലഭ്യതയ്ക്ക് എന്തെങ്കിലും കുറവ് ഉണ്ടായിട്ടുണ്ടോ ;

(സി) കേന്ദ്ര നിലയങ്ങളിൽ നിന്നുള്ള വിഹിതം പൂർണ്ണതോതിൽ സംസ്ഥാനത്തിന് ലഭ്യമാകുന്നുണ്ടോ ;

(ഡി) ഇല്ലെങ്കിൽ അത് ലഭിക്കുന്നതിന് എന്ത് നടപടിയാണ് സ്വീകരിച്ചിട്ടുള്ളത് ;

(ഇ) അധിക വൈദ്യുതിക്കായി കേരളം ഉന്നയിച്ച ആവശ്യം കേന്ദ്ര സർക്കാർ തള്ളിക്കളഞ്ഞിട്ടുണ്ടോ ; പ്രസ്തുത ആവശ്യങ്ങളിന്മേൽ കേന്ദ്രം നൽകിയ നിർദ്ദേശങ്ങൾ എന്തൊക്കെയാണ് ?

ഊർജ്ജവും ഗതാഗതവും വകുപ്പുമന്ത്രി (ശ്രീ. ആര്യാടൻ മുഹമ്മദ്) :

(എ) കേന്ദ്ര വൈദ്യുത നിലയങ്ങളിൽനിന്ന് കേന്ദ്ര വിഹിതമായി ഇപ്പോൾ 1180 മെഗാവാട്ട് വൈദ്യുതിയാണ് ലഭിക്കേണ്ടത്. പ്രസരണ നഷ്ടം കഴിഞ്ഞ് കേരളാതിർത്തിയിൽ 1132 മെഗാവാട്ടാണ് ലഭിക്കേണ്ടത്. എന്നാൽ കൽക്കരിയുടെ ദൗർലഭ്യം, ജനറേറ്ററുകളുടെ അറ്റകുറ്റപ്പണികൾ എന്നീ കാരണങ്ങൾമൂലം പ്രവർത്തനത്തിനനുപാതികമായി ഏകദേശം 870 മെഗാവാട്ട് വൈദ്യുതിയാണ് ഇപ്പോൾ കേരളത്തിൽ ലഭിക്കുന്നത്.

(ബി) ഉണ്ട്. വിശദാംശങ്ങൾ അനുബന്ധം 1 ആയി ചേർക്കുന്നു.*

(സി & ഡി) പൂർണ്ണതോതിൽ ലഭ്യമാകാറില്ല. കേന്ദ്ര നിലയങ്ങളിൽ നിന്നുള്ള വിഹിതം പ്രസ്തുത നിലയങ്ങളിലെ തൂണിറ്റുകളുടെ പ്രവർത്തനത്തിനനുപാതികമായി ലഭ്യമാകുന്നുണ്ട്.

ഇന്ധന ലഭ്യതക്കുറവിനാലും മറ്റ് സാങ്കേതിക കാരണങ്ങളാലും വൈദ്യുതി നിലയങ്ങളിലുണ്ടാകുന്ന ഉല്പാദന കുറവിനനുസരിച്ച് സംസ്ഥാനത്തിന് ലഭിക്കുന്ന വൈദ്യുതിയുടെ അളവിലും കുറവുണ്ടാകാറുണ്ട്. ഇങ്ങനെയുള്ള പ്രശ്നങ്ങൾ വിവിധ തലങ്ങളിൽ (Southern Region Power Committee, Central Electricity Authority, Ministry of Power) വിശകലനം ചെയ്ത് പരിഹരിക്കാൻ ശ്രമിക്കാറുണ്ട്.

(ഇ) അധിക വൈദ്യുതിക്കായി സംസ്ഥാനം കേന്ദ്ര ഊർജ്ജ മന്ത്രാലയത്തിന് സമർപ്പിച്ച അപേക്ഷ നിരസിച്ചുകൊണ്ട് 26-3-2013-ൽ ഊർജ്ജ മന്ത്രാലയത്തിൽനിന്ന് കത്ത് ലഭിക്കുകയുണ്ടായി. പ്രസ്തുത കത്തിൽ സംസ്ഥാനത്തിന് നിലവിൽ അനുവദിച്ചിട്ടുള്ള firm അലോക്കേഷനിൽനിന്ന് കുറവ് വരുത്തിയിട്ടില്ലെന്ന് വ്യക്തമാക്കിയിട്ടുണ്ട്. മാത്രമല്ല അൺഅലോക്കേറ്റഡ് വിഹിതത്തിൽനിന്ന് വൈദ്യുതി സംസ്ഥാനങ്ങൾക്ക് അനുവദിക്കുന്നത് സംസ്ഥാനങ്ങളുടെ കാലാകാലങ്ങളിലുള്ള വൈദ്യുതി ഉപഭോഗ വ്യതിയാനങ്ങൾ, കാലാവസ്ഥ, മറ്റ് കാരണങ്ങൾ എന്നിവയെ അടിസ്ഥാനമാക്കിയാണെന്നും വ്യക്തമാക്കിയിട്ടുണ്ട്. കേരളത്തിന്റെ ഇപ്പോഴത്തെ വൈദ്യുതി ലഭ്യത മറ്റ് തെക്കൻ സംസ്ഥാനങ്ങളെ അപേക്ഷിച്ച് മെച്ചമായതിനാൽ കൂടുതൽ വൈദ്യുതി കേരളത്തിന് അനുവദിക്കാൻ ബുദ്ധിമുട്ടുണ്ടെന്ന് വ്യക്തമാക്കിയിട്ടുണ്ട്.

* ലൈബ്രറിയിൽ വച്ചിട്ടുണ്ട്.